

Tā îgî-îgî Yōwánî kê nâ lâ

3 Yōwánî

1 ¹ Nôô tâ îgî mâ rî gógó drî-'bá kânîsâ kê ró nô kê î'dî âmâ rû-lê-âziyâ tîbê má drî lélé pătî rî Gáyô drî. ² Âmâ rû-lê-âzi Gáyô, mâ rî'á râtââ 'ê'á Ôvâri drî ânî tāsî, tâlâ Ôvâri ôfê ró ôrê gô'dá kpá mbârâkâ bê ní drî, tâlâ ânî rú'bâ ââ'dî ró bê ndrúndrú, nyé ôzô ânî pîpîsîlî drî 'bârê tândî ró tâ lërê 'á Yésû 'á 'dî kâtî. ³ Mâ rî'á âyîkô ró, tâlâ âmâ âdrúpî âzâ 'bá yî kristô 'bá ró rî yî ânî îyî ní ngáá tólâ sî, gô'dá drîlîyî tâ ânîkâ âtázó má drî kî, ní ââ'dô zââ rî'á tâ pătî Ôvâri kê rî 'bá yî 'ê'á î'dî, gô'dá má nî trá kî, nî zââ rî'á tâ pătî-pătî nô lè'á. ⁴ Dîî tâ gólâ âmâ 'bâ 'bá âyîkô ró rôô gârâ tâ âzâ 'bá yî drîî sî ndrî rî î'dî, má ârî bê kî, âmâ mvá yî ôrî trá zââ njûlî úlî pătî-pătî Ôvâri kê nô rú rî.

⁵ Âmâ rû-lê-âzi Gáyô, nî rî'á tâ tândî 'ê'á, tâlâ nî rî'á tâ pê 'bá gólîyî rî 'bá lâmú bê îyî tâ Ôvâri kê nô pê bê rî 'bá yî pâ'á. Gô'dá ní trô gólîyî kpá trá ní drî 'bâ 'álâ, gbô lé gólîyî â'dô bê ôjîlâ âwâ, ní drî ndrêlê sîsî kô rî î'dî rî. ⁶ Gô'dá ôjîlâ gólîyî ní drî pâlê 'dî 'bá yî âgô îyî bê âcalé nongá rî, gólîyî âtâ tâ gólîyî ní drî rî'á 'êlâ tólâ nâ trá ndrî ôjîlâ kânîsâ kê nôlê rî 'bá yî drî gô'dá kpá má drî. Gô'dá má âtâ ní drî, ní rî zââ rî'á ôjîlâ 'dî 'bá yî pâlê îtî ngá gólîyî drî lélé âçî îyîkâ 'dî tózó nî'á sîsî 'álâ rî sî. 'Dîî tâ gólâ sù 'bá Ôvâri lîfî rî î'dî, ⁷ tâlâ ôjîlâ 'dî 'bá yî rî îyî âçî 'dî tólê tákó kô. Gólîyî rî lôsî Yésû kê 'ê'á, ícá gô'dá kô gólîyî drî nîzó ngá ndâ bê ôjîlâ gólîyî tâ lè 'bá kô Yésû 'á rî yî drîgá sî. ⁸ Îtî rî, rî'á îcâ-îcâ ró, âmâ ôjîlâ gólîyî tîbê Ôvâri kê rî 'bá yî drî gólîyî pâlê, tâlâ mâ âmú ró rû bê kpâkâ âlô gólîyî bê tâ pătî Ôvâri kê gólîyî drî rîzó lâmú bê pê bê lâ 'dî 'á.

⁹ Sîsî rî, má îgî tâ trá jôlé vò ânîkâ 'á tólâ. Gô'dá Dîyótrêfê lée tâ má drî îgîlî 'dî kô. Gólâ kî nî rî, yî ââ'dô gô'dá trá î'dî ôjîlâ âmbâ 'î. ¹⁰ Îtî rî, kâyî gólâ má drî cázó tólâ rî, má â'dô tâ 'dî 'bá yî ndrê'á trá. Dîyótrêfê rî trá tâ ônjî 'êlê dûú. Gólâ rî trá rî'á tâ ngô bê âmâ rú sî. Gô'dá gólâ lée kpá kô ôjîlâ âmákâ tîbê nî 'bá lâmú bê tâ Ôvâri kê nô pê bê nô 'bá yî trôlé yî drî 'bâ 'álâ, gô'dá gólâ lée kpá ôjîlâ âzâ 'bá yî drî gólîyî pâlê ngá gólîyî drî â'dózó îzâ lâ bê rî 'bá yî sî kô. Ôzô ôjîlâ âzâ ôpâ ôjîlâ 'dî 'bá yî trá ngâtá ôtrô gólîyî trá rîlî îyî drî 'bâ 'álâ rî, gólâ drî ôjîlâ gólâ tâ 'dî 'ê 'bá îtî 'dî drôzó volé kânîsâ 'ásî.

¹¹ Âmâ rû-lê-âzi, ní 'ê tâ ônjî kô ôzô Dîyótrêfê kê 'dî tî. Ní 'ê zââ tâ tândî rî 'bá yî î'dî, tâlâ ôjîlâ rî 'bá zââ tâ tândî rî 'bá yî 'êlê î'dî rî, 'dîî gólîyî Ôvâri rî mvá yî î'dî. Gô'dá ôjîlâ gólîyî rî 'bá zââ tâ ônjî 'êlê î'dî rî, 'dîî gólîyî â'dô kô Ôvâri rî mvá yî î'dî. ¹² Îtî rî, Dêmétrîyô, íyîngá î'dî rî'á ôjîlâ tândî 'î. Ôjîlâ ndrî rî âtálâ îtî. Gólâ ôjîlâ tândî tîbê njû 'bá zââ tâ pătî Ôvâri kê nô rú rî î'dî. Mâ rî gógó nyâányâ lâ âtâ kpá îtî, gô'dá ní nî trá tândî ró kî, má rî ônjô âdólê kô.

¹³ Tâ bê rî'á dûú tîbê má drî 'ê'á âtálâ ní drî rî 'bá yî, gô'dá má lée kô îgîlâ. ¹⁴ Ôzô Ôvâri ûnjî lâtî trá má drî rî, má â'dô nî'á ânî ndrêlê, gô'dá mâ â'dô tâ âtá'á trá kpâkâ âlô ní bê vò âlô 'á. ¹⁵ Ôvâri ââ'dô ní bê, ôfê tâ â'dî ní drî. Gô'dá ôjîlâ gólîyî Ôvâri kê nôlê nô 'bá yî 'ê îyî nî-bê-yâ ní drî rôô. Ní fê nî-bê-yâ âmákâ ôjîlâ Ôvâri kê tólâ nâ 'bá yî drî ndrî âlô-âlô rú sî. Î'dî 'dî.